

శ్రీః

శ్రీమతే నిగమాంతమహాదేశికాయ నమః

శ్రీమాన్ వేంకటనాథార్యః కవితార్కికకేసరీ ।

వేదాంతాచార్యవర్యో మే సన్నిధత్తాం సదా హృది ॥

॥ శ్రీభూస్తు తిః ॥

This document has been prepared by*

Sunder Kidambi

with the blessings of

శ్రీ రంగరామానుజ మహాదేశికన్

His Holiness śrīmad āṅḍavan of śrīraṅgam

*This was typeset using L^AT_EX, Itrans, and the **Tikanna** font.

శ్రీః

శ్రీమతే రామానుజాయ నమః
శ్రీమతే నిగమాంతమహాదేశికాయ నమః

॥ శ్రీభూస్తుతిః ॥

శ్రీమాన్ వేంకటనాథార్యః కవితార్కికకేసరీ ।
వేదాంతాచార్యవర్యో మే సన్నిధత్తాం సదా హృది ॥

సంకల్పకల్పలతికామవధిం క్షమాయాః

స్వేచ్ఛావరాహమహిషీం సులభానుకంపాం ।

విశ్వస్య మాతరమకించనకామధేనుం

విశ్వంభరామశరణః శరణం ప్రపద్యే ॥ 1 ॥

త్వాం వ్యాహృతిః ప్రథమతః ప్రణవః ప్రియం తే

సంవేదయత్యఖిలమంత్రగణస్తమేవ ।

ఇత్థం ప్రతీతవిభవామితరేష్వదానీం

స్తోతుం యథావదవనే క ఇవార్హతి త్వాం ॥ 2 ॥

నిత్యం హితాహితవిపర్యయబద్ధభావే

త్వద్వీక్షణైకవినివర్త్యబహువ్యపాయే ।

ముగ్ధాక్షరైరఖిలధారిణి మోదమానా

మాతః స్తనంధయధియం మయి వర్తయేథాః ॥ 3 ॥

సంకల్పకింకరచరాచరచక్రవాళం

సర్వాతిశాయినమనంతశయస్య పుంసః ।

భూమానమాత్మవిభవైః పునరుక్తయంతీ

వాచామభూమిరపి భూమిరసి త్వమేకా ॥ 4 ॥

వేధస్తృణావధి విహారపరిచ్ఛదం తే

విశ్వం చరాచరతయా వ్యతిభిద్యమానం ।

అంబ త్వదాశ్రితతయా పరిపోషయంతీ
విశ్వంభరస్య దయితాఽసి తదేకనామా || 5 ||

సర్వంసహేత్యవనిరిత్యచలేతిమాతః
విశ్వంభరేతి విపులేతి వసుంధరేతి |
అన్యాని చాన్యవిముఖాన్యభిధానవృత్త్యా
నామాన్యమూని కథయంతి తవానుభావం || 6 ||

తాపాఽక్షిపఽప్రసవితా సుమనోగణానాం
ప్రచ్ఛాయశీతళతలః ప్రదిశఽఫలాని |
త్వత్సంగమాదృభవతి మాధవి లబ్ధపోషః
శాఖాశతైరధిగతో హరిచందనోఽసౌ || 7 ||

స్మేరేణ వర్ధితరసస్య ముఖేందునా తే
నిస్పందతాం విజహతో నిజయా ప్రకృత్యా |
విశ్రాంతిభూమిరసి తత్త్వతరంగ పంక్తేః
వేలేవ విష్ణుజలధేరప్పథగభవంతీ || 8 ||

స్వాభావికే వసుమతి శ్రుతిభిర్విభావ్యే
పత్యుర్మహిమ్ని భవతీం ప్రతిపన్నవాసాం |
శంకే విమానవహనప్రతిమాసమానాః
స్తంబేరమప్రభృతయోఽపి వహంతి సత్త్వాః || 9 ||

సంభావయఽమధురిపుః ప్రణయానురోధాత్
వక్షఃస్థలేన వరుణాలయరాజకన్యాం |
విశ్వంభరే బహుముఖప్రతిపన్నభోగః
శేషాత్మనా తు భవతీం శిరసా దధాతి || 10 ||

క్రీడావరాహదయితే కృతినః క్షితీంద్రాః
 సంక్రందనస్తదితరేఽపి దిశామధీశాః |
 ఆమోదయంతి భువనాన్యశికాశ్రితానాం
 అంబ త్వదంఘ్రిరజసాం పరిణామభేదైః || 11 ||

భూతేషు యత్ త్వదభిమానవిశేషపాత్రం
 పోషం తదేవ భజతీతి విభావయంతః |
 భూతం ప్రభూతగుణపంచకమాద్యమేతత్
 ప్రాయో నిదర్శనతయా ప్రతిపాదయంతి || 12 ||

కాంతస్తవైష కరుణాజలధిః ప్రజానాం
 ఆజ్ఞాతిలంఘనవశాదుపజాతరోషః |
 అహ్నోయ విశ్వజనని క్షమయా భవత్యా
 సర్వావగాహనసహాముపయాత్యవస్థాం || 13 ||

ఆశ్వాసనాయ జగతాం పురుషే పరస్మిన్
 ఆపన్న రక్షణదశామభినేతుకామే |
 అంతర్హితే తరగుణాదబలాస్వభావాత్
 ఔదన్వతే పయసి మజ్జనమభ్యనైషీః || 14 ||

పూర్వం వరాహవపుషా పురుషోత్తమేన
 ప్రీతేన భోగిసదనే సముదీక్షితాయాః |
 పాదాహతాః ప్రళయవారిధయస్తవాసన్
 ఉద్వాహమంగళవిధేరుచితా మృదంగాః || 15 ||

వ్యోమాతిలంఘిని విభోః ప్రళయాంబురాశౌ
 వేశంతలేశ ఇవ మాతుమశక్యమూర్తేః |
 సద్యః సముద్రవసనే సరసైరకార్షీః
 ఆనందసాగరమపారమపాంగపాతైః || 16 ||

దంష్ట్రావిదారితమహాసురశోణితాంకైః
 అంగైః ప్రియస్తవ దధే పరిరంభలీలాం |
 సా తే పయోధిజలకేశినముత్థితాయాః
 సైరంధ్రకేవ విదధే నవమంగరాగం || 17 ||

అన్యోన్యసంవలనజ్యంభిత తూర్యఘోషైః
 సంవర్తసింధుసలిలైర్విహితాభిషేకా |
 ఏకాతపత్రయసి విశ్వమిదం గుణైః సైవః
 అధ్యాస్య భర్తురధికోన్నతమంసపీఠం || 18 ||

భర్తుస్తమాలరుచిరే భుజమధ్యభాగే
 పర్యాయమౌక్తికవతీ పృషతైః పయోధేః |
 తాపానుబంధశమనీ జగతాం త్రయాణాం
 తారాపథే స్ఫురసి తారకితా నిశేవ || 19 ||

ఆసక్తవాసవశరాసనపల్లవైస్తాస్త్వాం
 సంవృద్ధయే శుభతటిద్గుణజాలరమ్యైః |
 దేవేశదివ్యమహిషీం ధృతసింధుతోయైః
 జీమూతరత్నకలశైరభిషించతి ద్యౌః || 20 ||

ఆవిర్మదైరమరదంతిభిరుహ్యమానాం
 రత్నాకరేణ రుచిరాం రశనాగుణేన |
 మాతస్త్రిలోకజననీం వనమాలినీం త్వాం
 మాయావరాహమహిషీమవయంతి సంతః || 21 ||

నిష్కంఠకప్రశమయోగనిషేవణీయాం
 ఛాయావిశేషపరిభూతసమస్తతాపాం |
 స్వర్గాపవర్గసరణిం భవతీముశంతి
 స్వచ్ఛందసూకరవధూమవధూతపంకాం || 22 ||

గండోజ్జ్వలాం గహనకుంతళదర్శనీయాం
 శైలస్తనీం తరళనిర్ధరలంబహారాం |
 శ్యామాం స్వతస్త్రియుగనూకరగేహిని త్వం
 వ్యక్తిం సముద్రవసనాముభయాం బిభర్షి || 23 ||

నిఃసంశయైర్నిగమసీమని విష్ణుపత్ని
 ప్రఖ్యాపితం భృగుముఖైర్మునిభిః ప్రతీతైః |
 పశ్యంత్యనన్యపరధీరససంస్కృతేన
 సంతః సమాధినయనేన తవానుభావం || 24 ||

సంచోదితా కరుణయా చతురః పుమర్థాన్
 వ్యాతన్వతీ వివిధమంత్రగణోపగీతా |
 సంచింత్యసే వసుమతి స్థిరభక్తిబంధైః
 అంతర్బహిశ్చ బహుధా ప్రణిధానదక్షైః || 25 ||

క్రీడాగృహీతకమలాదివిశేషచిహ్నం
 విశ్రాణితాభయకరాం వసుధే సభూతిం |
 దౌర్గత్యదుర్విషవినాశసుధానదీం త్వాం
 సంచింతయన్ హి లభతే ధనదాధికారం || 26 ||

ఉద్వేలకల్మషపరంపరితాదమర్షాత్
 ఉత్తంసితేన హరిమంజులినాఽప్యధృష్యం |
 ఆకస్మికోఽయమధిగమ్యయతి ప్రజానాం
 అంబ త్వదీయకరుణాపరిణామ ఏవ || 27 ||

ప్రత్యేకమబ్ధనియుతైరపి దుర్వ్యపోహాత్
 ప్రాప్తే విపాకసమయే జనితానుతాపాత్ |
 నిత్యాపరాధనివహోచ్ఛకితస్య జంతోః
 గంతుం ముకుందచరణౌ శరణం క్షమే త్వం || 28 ||

త్రాణాభిసంధిసుభగేఽపి సదా ముకుందే
 సంసారతంత్రవహనేన విళంబమానే |
 రక్షావిధౌ తనుభృతామనఘానుకంపా
 మాతః స్వయం వితనుషే మహతీమపేక్షాం || 29 ||

ధర్మద్రుహం సకలదుష్కృతిసార్యభౌమం
 ఆత్మానభిజ్ఞమనుతాపలవోజ్ఞితం మాం |
 వైతానసూకరపతేశ్చరణారవిందే
 సర్వంసహా నను సమర్పయితుం క్షమా త్వం || 30 ||

తాపత్రయాం నిరవధిం భవతీదయార్ద్రాః
 సంసారఘర్మజనితాం సపది క్షిపంతః |
 మాతర్భజంతు మధురామృతవర్షమైత్రీం
 మాయావరాహదయితే మయి తే కటాక్షాః || 31 ||

పత్యుర్దక్షిణపాణిపంకజపుటే విన్యస్తపాదాంబుజా
 వామం పన్నగసార్యభౌమసదృశం పర్యంకయంతీ భుజం |
 పోత్రస్పర్శలసత్కపోలఫలకా పుల్లారవిందేక్షణా
 సా మే పుష్యతు మంగళాన్యనుదినం సర్వాణి సర్వంసహా || 32 ||

అన్యేశానా జగత ఇతి యా శ్రూయతే విష్ణుపత్నీ
 తస్యాః స్తోత్రం విరచితమిదం వేంకటేశేన భక్త్యా |
 శ్రద్ధాభక్తిప్రచయగురుణా చేతసా సంస్తువానః
 యద్యత్ కామ్యం సపది లభతే తత్ర తత్ర ప్రతిష్ఠాం || 33 ||

|| ఇతి శ్రీభూస్తుతిః సమాప్తా ||

కవితార్కికసింహాయ కల్యాణగుణశాలినే |
 శ్రీమతే వేంకటేశాయ వేదాంత గురవే నమః ||